



पेज 7 | स्पोर्ट्स

# माँलिंग न्यूज़

वर्ष 21 अंक : 356 ₹ 4.00 पृष्ठ-8

www.morningnewsindia.com

जयपुर, गुरुवार 7 मई, 2026

साइबर गिरोह के 23 आरोपी गिरफ्तार | 3

## फर्स्ट कॉलम

### ब्यावर का अग्निवीर

#### जम्मू-कश्मीर में शहीद

ब्यावर ( मॉर्निंग न्यूज़ )। ब्यावर जिले के लगतखेड़ा गांव निवासी अग्निवीर युवराज सिंह चौहान (26) बुधवार को जम्मू-कश्मीर के अखनूर सेक्टर में आतंकीयों से मुठभेड़ के दौरान शहीद हो गए। उनकी

पार्थिव देह शुक्रवार को गांव आने की संभावना है। शुक्रवार को उनका राजकीय सम्मान के साथ अंतिम संस्कार किया जाएगा। पिता प्रताप सिंह को बुधवार सुबह आर्मी हेडक्वार्टर

से फोन करके युवराज के शहीद होने की सूचना दी गई थी। युवराज की शहादत की खबर मिलते ही पूरे गांव में शोक छा गया। युवराज 17 फरवरी 2022 को भारतीय सेना में बतौर अग्निवीर भर्ती हुए थे। उन्होंने जबलपुर, गोवा और पठानकोट सहित विभिन्न सैन्य क्षेत्रों में सेवाएं दीं। वर्तमान में उनकी तैनाती जम्मू के अखनूर सेक्टर में थी। पिता ने बताया कि युवराज 15 फरवरी को एक महीने की छुट्टी पर गांव आए थे। 19 मार्च को अखनूर लौटे थे। इस दौरान उन्होंने बताया था कि अब केवल चार महीने की सर्विस (ड्यूटी) बची है। परिजन ने बताया कि युवराज ने 5 मई की रात ड्यूटी पर जाने से पहले फोन किया था। उन्होंने पूरे परिवार के हाल-चाल भी पूछे थे। हमने आज सुबह 11 बजे कॉल किया था, लेकिन फोन बंद आ रहा था।

### अमेरिका ने बंद किया

#### पेशावर वाणिज्य दूतावास

वाशिंगटन ( एजेंसी )। अमेरिका ने पेशावर स्थित अपने वाणिज्य दूतावास को चरणबद्ध तरीके से बंद करने की घोषणा की है। उसने राजनयिक कर्मचारियों की सुरक्षा को लेकर चिंता और संसाधनों के बेहतर आवंटन की आवश्यकता का हवाला दिया। अमेरिकी विदेश विभाग ने एक बयान में कहा कि अमेरिकी विदेश विभाग पेशावर स्थित अमेरिकी वाणिज्य दूतावास को चरणबद्ध तरीके से बंद करने की घोषणा कर रहा है। खैबर पख्तूनख्वा के साथ राजनयिक संबंधों को जिम्मेदारी इस्लामाबाद स्थित अमेरिकी दूतावास को हस्तांतरित कर दी जाएगी। पेशावर में अपनी भौतिक उपस्थिति कम होने के बावजूद, वाशिंगटन ने कहा कि वह पाकिस्तान में हितधारकों के साथ सक्रिय रूप से जुड़ा रहेगा। पेशावर में हमारी भौतिक उपस्थिति में बदलाव हो रहा है, लेकिन पाकिस्तान में प्रशासन की नीतिगत प्राथमिकताएं अटल हैं। विदेश विभाग ने यह भी कहा कि इस्लामाबाद में उसका दूतावास और लाहौर और कराची में उसके वाणिज्य दूतावास पहले की तरह काम करते रहेंगे।

### पटवारी 40 हजार रुपए की

#### रिश्वत लेते गिरफ्तार

जयपुर ( मॉर्निंग न्यूज़ )। एसीबी की भिवाड़ी टीम ने बुधवार को बड़ी कार्रवाई करते हुए कोटपुतली-बरेरोड़ जिले के भैसलाना तहसील (पावटा) में पदस्थ पटवारी प्रमोद सामरिया को 40 हजार रुपए की रिश्वत लेते रंगे हाथों गिरफ्तार किया है। एसीबी पुलिस महानिदेशक गोविन्द गुप्ता ने बताया कि एसीबी चौकी भिवाड़ी को एक परिवारी द्वारा शिकायत दी गई थी कि उसके पिता की पैतृक जमीन का बंटवारा एसडीएम कोर्ट में पिछले 5-6 वर्षों से लंबित था। इस मामले में एसडीएम कोर्ट ने 20 जून 2025 को परिवारी के पक्ष में निर्णय देते हुए संबंधित पटवारी प्रमोद सामरिया को कुरेजात रिपोर्ट तैयार कर 24 जुलाई 2025 से पहले प्रस्तुत करने के निर्देश दिए थे। इसके बावजूद पटवारी ने रिपोर्ट कोर्ट में पेश नहीं की और इसके एवज में एक लाख रुपए रिश्वत की मांग कर परिवारी को परेशान कर रहा था। एसीबी ने 29 अप्रैल 2026 को मांग सत्यापन की कार्रवाई की, जिसमें आरोपी पटवारी द्वारा एक लाख रुपए रिश्वत मांगना सामने आया। परिवारी के आग्रह पर आरोपी 80 हजार रुपए में राजी हुआ और इसे तीन किस्तों में लेने की बात तय हुई। पहली किस्त 40 हजार रुपए और शेष राशि दो किस्तों में लेने की सहमति बनी। इसके बाद एसीबी चौकी भिवाड़ी ने उप महानिरीक्षक पुलिस (चतुर्थ) भुवन भूषण यादव के सुपरविजन में प्रभारी परमेश्वर लाल (उप अधीक्षक पुलिस) के नेतृत्व में टैप कार्रवाई की। टीम ने आरोपी पटवारी को परिवारी से पहली किस्त के 40 हजार रुपए रिश्वत लेते हुए गिरफ्तार किया। एसीबी आरोपी से पूछताछ कर मामले में आगे की कार्रवाई कर रही है।

## सरकारी अस्पताल में 6 प्रसूताओं की तबीयत बिगड़ी, एक की मौत



कोटा ( मॉर्निंग न्यूज़ )। सरकारी न्यू मेडिकल कॉलेज अस्पताल में सोजीरियन डिलीवरी के बाद एक साथ कई प्रसूताओं की तबीयत बिगड़ने का मामला सामने आया है। छह महिलाओं की हालत अचानक खराब हो गई, जिनमें से एक की मौत हो गई, जबकि एक अन्य की स्थिति गंभीर बनी हुई है। परिजनों ने सर्जरी में लापरवाही का आरोप लगाते हुए जांच की मांग की है। मामला कोटा के न्यू मेडिकल कॉलेज अस्पताल का है, जहां 4 मई को

### 4 मई को हुई थी डिलीवरी, पांच महिलाएं आईसीयू में भर्ती, मामले की जांच के लिए मेडिकल बोर्ड का गठन, वार्ड, दवाइयां सीज, नवजात शिशु भी आईसीयू में भर्ती

अलग-अलग यूनिट में भर्ती प्रसूताओं के सोजीरियन ऑपरेशन किए गए थे। ऑपरेशन के कुछ घंटों बाद ही सभी महिलाओं की तबीयत बिगड़ने लगी। पहले उनका ब्लड प्रेशर गिरा और फिर धीरे-धीरे यूरिन बंद होने की शिकायत सामने आई। किडनी संक्रमण जैसे लक्षण भी दिखाई दिए। घटना के बाद सभी प्रभावित महिलाओं को 5 मई की रात 10 बजे के बाद सुपर स्पेशियलिटी ब्लॉक में शिफ्ट किया गया। एक प्रसूता सुबह मौत हो गई। अन्य महिलाओं का आईसीयू में इलाज जारी है। दो की हालत गंभीर बताई है।

पॉइंट परिवारों के आरोप : एक परिजन ने बताया कि ऑपरेशन के बाद

उनकी बहन की हालत तेजी से बिगड़ने लगी। पहले अधिक यूरिन आया, फिर ब्लड प्रेशर गिरा और बाद में यूरिन पूरी तरह बंद हो गया। उन्होंने कहा कि डॉक्टरों को बार-बार जानकारी देने के बावजूद स्थिति में सुधार नहीं हुआ। इसी तरह अन्य मरीजों के परिजनों ने भी सर्जरी के बाद ब्लॉडिंग और कमजोरी की शिकायत बताई है। उनका कहना है कि एक साथ कई महिलाओं की हालत बिगड़ना लापरवाही की ओर इशारा करता है। बहरहाल अस्पताल प्रशासन ने भी जांच के लिए मेडिकल बोर्ड का गठन किया है, जिसमें सर्जन, एनेस्थीसिया, गायनिक, फिजिशियन और नेफ्रोलॉजी विशेषज्ञ शामिल किए गए हैं।

### एवशन में सरकार : एसएमएस से 4 चिकित्सकों की टीम भेजी

चिकित्सा एवं स्वास्थ्य मंत्री गजेन्द्र सिंह खींवर ने घटना की पूरी जानकारी लेकर प्रसूताओं के उपचार में सहयोग के लिए सवाई मानसिंह मेडिकल कॉलेज से 4 विशेषज्ञ चिकित्सकों का दल तत्काल कोटा भेजने के निर्देश दिए हैं। साथ ही प्रकरण की निष्पक्ष एवं त्वरित जांच करने के भी निर्देश दिए गए हैं। चिकित्सा शिक्षा विभाग की प्रमुख शासन सचिव गायत्री राठौड़ ने बताया कि घटना के तुरंत बाद स्थिति पर लगातार नजर रखी जा रही है तथा आवश्यकतानुसार उन्नत चिकित्सा सेवाएं उपलब्ध कराई जा रही हैं। एसएमएस से भेजी टीम में निश्चेतना विभाग के डॉ. निहार शर्मा, मेडिसिन विभाग के डॉ. सुनील कुमार महावर, स्त्री एवं प्रसूति रोग विभाग के डॉ. पवन अग्रवाल, नेफ्रोलॉजी विभाग के डॉ. संजीव कुमार शर्मा शामिल हैं। प्रमुख शासन सचिव ने बताया कि प्रकरण की पूरी जांच करवाने के भी निर्देश दिए गए हैं।

तमिलनाडु में विजय की ताजपोशी में हो सकती है देर, दावा पेश किया, लेकिन बहुमत नहीं

### कोलकाता में भीड़ ने बुलडोजर से ढहाया तृणमूल कांग्रेस का कार्यालय

कोलकाता/नई दिल्ली ( एजेंसी )। पश्चिम बंगाल में बीजेपी की ऐतिहासिक जीत के बाद अब नई सरकार के गठन की तैयारी पूरी हो चुकी है। राज्य के पहले बीजेपी मुख्यमंत्री और उनके कैबिनेट सदस्य 9 मई को कोलकाता के प्रतिष्ठित ब्रिगेड परेड ग्राउंड में पद और गोपनीयता की शपथ लेंगे। इस भव्य समारोह के लिए सुरक्षा के कड़े इंतजाम किए जा रहे हैं। सूत्रों ने बताया कि बंगाल में बीजेपी के पहले मुख्यमंत्री समेत नई कैबिनेट के सदस्य 9 मई को सुबह 10 बजे शपथ लेंगे। इसी दिन गुरुदेव रवींद्रनाथ टैगोर की जयंती है। इसलिए बीजेपी इस तारीख पर विशेष जोर दे रही है।

राज्यपाल सी.वी. आनंद बोस नई सरकार के मंत्रियों को पद और गोपनीयता की शपथ दिलाएंगे। इस बार शपथ ग्रहण समारोह भव्य स्तर पर आयोजित किया जाएगा। ब्रिगेड परेड ग्राउंड में हजारों की संख्या में कार्यकर्ता, समर्थक और आम जनता उपस्थित रहने की उम्मीद है।

चुनाव आयोग जारी किया नोटिफिकेशन : पश्चिम बंगाल विधानसभा चुनाव की प्रक्रिया पूरी होने के बाद चुनाव आयोग ने नई

## हिंसा के बीच बंगाल में नई सरकार की शपथ 9 को



विधानसभा के गठन के लिए आधिकारिक अधिसूचना जारी कर दी है। इस अधिसूचना को भेज दिया गया है। इसके साथ ही राज्य में चुनावी प्रक्रिया औपचारिक रूप से खत्म हो गई है और नई सरकार गठन का रास्ता खुल गया है।

आज कोलकाता पहुंचेंगे अमित शाह : पश्चिम बंगाल में पार्टी विधायक दल के नेता के चुनाव के लिए केंद्रीय गृह एवं सहकारिता मंत्री अमित शाह को केंद्रीय पर्यवेक्षक नियुक्त किया गया है और ओडिशा के मुख्यमंत्री मोहन चरण मांझी को सह-पर्यवेक्षक बनाया गया है। दोनों नेता राज्य के

नवनिर्वाचित विधायकों और नेतृत्व के साथ बैठक करेंगे, ताकि मुख्यमंत्री और कैबिनेट के नामों पर अंतिम फैसला लिया जा सके। बताया जा रहा है कि अमित शाह विधायकों के साथ बैठक के लिए गुरुवार को पश्चिम बंगाल की राजधानी कोलकाता पहुंचेंगे।

हिंसा में बीजेपी और टीएमसी के दो-दो कार्यकर्ताओं की मौत : पिछले 24 घंटों के दौरान 4 लोगों की हत्या हुई। इनमें भाजपा और टीएमसी के 2-2 कार्यकर्ता हैं। कोलकाता के न्यू मार्केट में मंगलवार रात भीड़ ने टीएमसी के पार्टी ऑफिस को बुलडोजर से गिरा दिया।

### तमिलनाडु : टीवीके को 118 विधायक चाहिए और 113 ही हैं

तमिलनाडु में विजय की शपथ फिलहाल टल सकती है। सरकार बनाने 118 विधायक जरूरी हैं जबकि टीवीके के पास 113 विधायकों का ही समर्थन है। हालांकि टीवीके चीफ विजय ने बुधवार को लोकभवन में राज्यपाल से मिलकर सरकार बनाने का दावा पेश किया। सूत्रों के मुताबिक, विजय ने 113 विधायकों का समर्थन पत्र साँपा है। समर्थन पत्र में टीवीके के 107 और कांग्रेस के 5 विधायकों के हस्ताक्षर हैं। राज्यपाल राजेंद्र अल्लैकर ने 118 विधायकों के समर्थन के पत्र की मांग की बताई। इस पर विजय ने समर्थन के लिए समय मांगा। 234 सदस्यीय विधानसभा में टीवीके की 108 सीटें हैं, लेकिन विजय दो सीटों पर जीते हैं, इसलिए एक सीट छोड़ने पर यह 107 रह जाएगा। कुल सीटें 233 होने पर भी बहुमत 118 ही रहेगा, इसलिए 11 और विधायक चाहिए। फिलहाल कांग्रेस के 5 विधायकों का समर्थन मिला है।

## जालंधर और अमृतसर के सैन्य ठिकानों में आईडी ब्लास्ट

### जांच एजेंसियों का आकलन: ऑपरेशन सिंदूर से कनेक्शन

जालंधर/अमृतसर ( एजेंसी )। पंजाब में जालंधर और अमृतसर के सैन्य ठिकानों पर मंगलवार रात 3 बजे के भीतर 2 ब्लास्ट हुए। पहला ब्लास्ट रात करीब 8 बजे जालंधर में सीमा सुरक्षा बल के पंजाब हेडक्वार्टर के बाहर हुआ। यह धमाका कूरियर बाँय की एक्टिवता में हुआ। दूसरा ब्लास्ट रात करीब 11 बजे अमृतसर में आर्मी कैंप के बाहर हुआ। यहां कैंप के भीतर ग्रेनेड फेंकने की कोशिश थी लेकिन वह दीवार से टकराकर फट गया।

बुधवार सुबह डीजीपी गौरव यादव पहले अमृतसर और फिर जालंधर में ब्लास्ट वाली साइट पर पहुंचे। उन्होंने मीडिया से बातचीत में कहा कि ये दोनों आईडी ब्लास्ट हो सकते हैं। यह संभावना है कि इन्हें टाइमर या रिमोट से ब्लास्ट किया गया है। इसमें पाकिस्तानी खुफिया एजेंसी आईएसआई का हाथ हो सकता है। ये ऑपरेशन सिंदूर की एनिवर्सरी की वजह से कराए गए हैं।

सीएम भगवंत मान का बचकाना बयान : इससे पहले मुख्यमंत्री भगवंत मान ने श्री आनंदपुर साहिब में कहा कि ये ब्लास्ट भाजपा के पंजाब इलेक्शन की तैयारी हैं। भाजपा छोटे-मोटे ब्लास्ट करावाकर लोगों को डराकर वोट लेना चाहती है। यह भाजपा का स्ट्राइल है। चुनाव वाले स्टेट में ब्लास्ट और दंगे करावा दो। केंद्रीय राज्य मंत्री रवनीत बिट्टू ने सीएम को चैलेंज किया कि उन पर एफआईआर दर्ज करके दिखाएं। आप पार्टी छोड़ने वाले सांसद राघव चड्ढा ने कहा कि मान पाकिस्तान को क्लीन चिट देकर आईएसआई की गोद में बैठ रहे हैं।

### सेवानिवृत्त जवान का बेटा हिरासत में

जालंधर ब्लास्ट के मामले में पुलिस ने रिटायर्ड बीएसएफ जवान के बेटे को हिरासत में लिया है। मामले की जांच के लिए एनआईए की टीम भी पहुंच गई है। वहीं बुधवार सुबह खालिस्तान लिबरेशन आर्मी के नाम से एक पोस्टर शेयर कर ब्लास्ट की जिम्मेदारी ली गई। जिसमें कहा गया कि उनके टारगेट पर अमृतसर रेंज के डीआईजी संदीप गोयल व उनका पूरा परिवार है। हम इतना खून बहाएंगे कि सब कुछ लाल दिखाई देगा।

### मुंबई एयरपोर्ट के अंडरग्राउंड

#### मेट्रो स्टेशन में लगी आग

मुंबई ( एजेंसी )। अंधेरी ईस्ट में छत्रपति शिवाजी महाराज इंटरनेशनल एयरपोर्ट के टी-2 के अंडरग्राउंड मेट्रो स्टेशन पर बुधवार शाम आग लग गई। अफसरों ने फौरन लोगों को बाहर निकाला और परिसर को खाली कर दिया गया। इस घटना में कोई घायल नहीं हुआ है। आग लगने के कारण मेट्रो एक्वा लाइन-3 के अंडरग्राउंड कॉरिडोर में मेट्रो सेवाएं कुछ समय के लिए प्रभावित रहीं। नगर निगम के अधिकारी ने बताया कि आग टेक्निकल रूम में लगी थी।

### निर्माणधीन मकान के टैंक में

#### डूबने से 2 बच्चियों की मौत

जयपुर ( मॉर्निंग न्यूज़ )। शिराप्राथ इलाके में एक दर्दनाक हादसे ने दो परिवारों की खुशियां छीन लीं। जगनाथपुरी सेकेंड क्षेत्र में खेलते-खेलते दो मासूम बच्चियां पास ही निर्माणधीन मकान में बने पानी के टैंक में गिर गईं, जिससे उनकी डूबने से मौत हो गई। घटना के बाद पूरे इलाके में शोक का माहौल है। मिली जानकारी के अनुसार, दोनों बच्चियां शाम करीब सवा 7 बजे घर से खेलने के लिए निकली थीं। वे घर के आसपास ही खेल रही थीं, लेकिन 15 से 20 मिनट बीत जाने के बाद भी जब वे वापस नहीं लौटीं तो परिजनों को चिंता हुई। इसके बाद परिजनों और आसपास के लोगों ने बच्चियों की तलाश शुरू कर दी। तलाश के दौरान पास में बन रहे एक मकान के टैंक के पास बच्चियों की चपपलें पड़ी मिलीं। इस पर संदेह होने पर परिजनों ने टैंक में झांककर देखा तो दोनों बच्चियां पानी में तैरती हुई नजर आईं। तुरंत दोनों को बाहर निकालकर जयपुरिया अस्पताल ले जाया गया, जहां डॉक्टरों ने जांच के बाद उन्हें मृत घोषित कर दिया।

टैंक में 6 फीट पानी भरा था : बताया जा रहा है कि टैंक करीब 8 फीट गहरा था, जिसमें लगभग 6 फीट तक पानी भरा हुआ था। घटना स्थल पर पर्याप्त रोशनी की व्यवस्था नहीं थी, जिससे समय रहते किसी का ध्यान उस ओर नहीं गया। पुलिस के अनुसार, इस हादसे में बिहार निवासी राधिका (5) और उत्तर प्रदेश निवासी गोसिया (5) की जान गई है। दोनों परिवार पिछले कुछ वर्षों से जयपुर में किराए के मकान में रह रहे थे और एक-दूसरे के पड़ोसी थे। राधिका के पिता पप्पू कुमार मजदूरी कर परिवार चलाते हैं, जबकि गोसिया के पिता जाकिर विकलांग हैं और रिक्शे पर मोबाइल एसेसरीज बेचकर गुजारा करते हैं।

### कैबिनेट की मंजूरी

### अपमान करने या गायन में बाधा डालने पर सजा-जुर्माने का प्रावधान

## राष्ट्रगान के समान माना जाएगा वंदे मातरम्

नई दिल्ली ( एजेंसी )

पश्चिम बंगाल और असम में शानदार जीत के बाद, नरेंद्र मोदी की अध्यक्षता में केंद्रीय मंत्रिमंडल ने राष्ट्रगान वंदे मातरम् को जन गण मन के समान दर्जा देने के प्रस्ताव को मंजूरी दे दी है। यह निर्णय पश्चिम बंगाल, तमिलनाडु, केरल, असम और पुडुचेरी के चुनाव परिणामों के बाद मंगलवार को हुई पहली कैबिनेट बैठक में लिया गया। मंत्रियों ने पश्चिम बंगाल में ऐतिहासिक जीत बताते हुए प्रधानमंत्री को बधाई भी दी। अधिकारियों के अनुसार, सरकार ने राष्ट्रीय सम्मान के अपमान की रोकथाम संबंधी अधिनियम में संशोधन को मंजूरी दे दी है ताकि वंदे मातरम् को भी उसी कानूनी ढांचे के अंतर्गत लाया जा सके जो वर्तमान में राष्ट्रगान को संरक्षण प्रदान करता है। इसके लागू होने के बाद, वंदे मातरम् के गायन में किसी भी प्रकार का अनादर अपराध माना जाएगा।

इनमें है दंड का प्रावधान : राष्ट्रीय ध्वज, संविधान या राष्ट्रगान के अपमान से जुड़े मामलों में दंड का प्रावधान है, जिसमें कारावास, जुर्माना या दोनों शामिल हैं। प्रस्तावित संशोधन वंदे मातरम् पर भी इन प्रावधानों को लागू करेगा, जिसका अर्थ है कि उल्लंघन करने पर भी इसी तरह के कानूनी परिणाम भुगतने पड़ सकते हैं। मौजूदा नियमों के तहत, कोई भी व्यक्ति जो जानबूझकर राष्ट्रगान गाने में बाधा डालता है या उसे बाधित करता है, उसे 3 साल तक का कारावास, जुर्माना या दोनों का सामना करना पड़ सकता है। बार-बार अपराध करने वालों को कम से कम एक साल की कैद की सजा हो सकती है। बंकिम चंद्र चट्टोपाध्याय द्वारा रचित वंदे मातरम् का भारत के स्वतंत्रता आंदोलन और सांस्कृतिक इतिहास में विशेष स्थान है। यह कदम ऐसे समय में उठाया गया है जब देश इस प्रतिष्ठित रचना को 150वीं वर्षगांठ मना रहा है।

### पिछले संसद में उठी थी मांग

अधिकारियों ने बताया कि राष्ट्रीय ध्वज के अनादरपूर्ण उपयोग को रोकने के लिए 2005 में भी इसी प्रकार के संशोधन किए गए थे। पिछले वर्ष दिसंबर में संसद में हुई एक विशेष चर्चा के दौरान भी वंदे मातरम् को समान दर्जा देने की मांग उठाई गई थी, जो इसकी 150वीं वर्षगांठ के अवसर पर आयोजित की गई थी। प्रस्तावित संशोधन को जल्द ही संसद में पेश किए जाने की उम्मीद है। यदि यह पारित हो जाता है, तो यह भारत द्वारा अपने राष्ट्रीय प्रतीकों को कानूनी रूप से मान्यता देने और उनकी रक्षा करने के तरीके में एक बड़ा बदलाव लाएगा।